



رئاسة الشؤون الدينية
بالمسجد الحرام والمسجد النبوي

HUKUNCE-HUKUNEN HADAYA DA LAYYA DA YANKA

Hausa

هوسا

أحكام الهدي والأضاحي والتذكية



أَحْكَامُ

الْهَدْيِ وَالْأَضَاحِي وَالْتَّذْكِيةِ

**HUKUNCE-HUKUNEN HADAYA
DA LAYYA DA YANKA**

(هوسا)

HUKUNCE-HUKUNEN HADAYA DA LAYYA DA YANKA

GABATARWA

Godiya ta tabbata ga Allah Ubangijin talikai, tsira da aminci su tabbata ga wanda aka aiko shi rahama ga talikai, da alayensa da sahabbansa da wanda ya yi koyi da sunnarsa, ya kuma bi shiriyarsa har zuwa ranar sakamako, bayan haka:

Wannan takaitaccen sako ne, wanda ya kunshi mafi muhimmancin abinda musulmi yake bukata a cikin hukunce-hukuncen hadaya da layya da kuma yanka, mun tattarashi dan masu ziyartar Harami biyu masu daraja maza da mata; domin su kasance cikin sani da fahimta game da al'amuran addininsu, muna rokon Allah Mai karamci Mai baiwa Ya anfanar da shi, kuma Ya sanya shi mai kyau, kuma saboda Allah ne kadai, lallai Shi ne Mafi alherin wanda ake roko, kuma Mafi karamcin wanda ake fata.

Kwamitin Ilimi na Kungiyar hidimtawa Musulunci da yaruka daban daban.

HUKUNCE-HUKUNCEN HADAYA DA LAYYA

Hadaya: Duk abin da ake bayarwa ga Harami, kuma ake yankawa a cikinsa na dabbobin ni'ima

da sauran su, an kira shi da haka; domin ana kai shi ga Allah ne - Madaukakin sarki -.

Al'udhiyya da dammar alif da kasrinta: Abin da ake yankawa saboda Allah ranar idi, da kuma ranakun Tashrik (yanyanan nama) don neman kusanci zuwa ga Allah.

Musulmai sun haɗu akan halaccinsu.

Mafi alherin hadaya: Raƙuma, sannan shanu, idan an fitar da su cikakku; saboda tsadar farashi, kuma amfanar talakawa da yawan nama ne, sannan tumakai.

Mafificin kowane jinsi shi ne mafi kiba, sannan mafi tsada; saboda faɗin Allah - Madaukakin sarki -:

﴿ذٰلِكَ وَمَنْ يُعْظِمْ شَعَائِرَ اللّٰهِ فَاِنَّهَا مِنْ تَقْوٰى الْقُلُوْبِ ﴿٣٢﴾﴾ [الحج: ٣٢].

(Wancan ne. Kuma wanda ya girmama ibādōdin Allah, to, lalle ne ita (girmamāwar) tanā daga ayyukan zukāta na ibāda) [al-Hajj: 32].

Ba ya isuwa sai kiba-kibar tunkiya, ita ce: Wacce ta cika wata shida, da mai fira daga wanda bashi ba kamar raƙuma da shanu da akuyoyi, mai fira daga raƙuma shine: Wanda ya cika shekara biyar, daga shanu kuma shine: Wanda ya cika shekara biyu, daga akuyoyi kuma shine: Wanda ya cika shekara ɗaya.

Kuma akuya tana isuwa a cikin hadaya ga mutum ɗaya, kuma a cikin layya tana isarwa

mutum ɗaya da iyalan gidansa, kuma taguwa da saniya suna isuwa a cikin hadaya da layya ga mutum bakwai; saboda hadisin Jabir bin Abdullahi - Allah Ya yarda da su - ya ce: «**Mun soke taguwa ɗaya ga mutum bakwai tare da Manzon Allah - tsira da amincin Allah su tabbata a gare shi - a shekarar Hudaibiyah, haka kuma saniya ɗaya ga mutum bakwai**». Kuma a cikin wani lafazin: «**Mun fita tare da Manzon Allah - tsira da amincin Allah su tabbata a gare shi - muna niyyar Hajji, sai Manzon Allah - tsira da amincin Allah su tabbata a gare shi - ya umurce mu da muyi tarayya a rakuma da shanu, kowanne bakwai daga cikinmu a cikin taguwa ɗaya**». Kuma a cikin wani lafazin: «**Munyi Hajji tare da Manzon Allah - tsira da amincin Allah su tabbata a gare shi - sai muka soke rakumi ɗaya ga mutum bakwai, da saniya ɗaya ga mutum bakwai**»¹.

Da hadisin Abu Ayyuba al-Ansari - Allah Ya yarda da shi - lokacin da aka tambaye shi: Yaya akeyin layya a zamanin Manzon Allah - tsira da amincin Allah su tabbata a gare shi - sai ya ce: «**Mutum ya kasance yana yin layya da akuya a madadinsa da kuma iyalan gidansa, sai su ci, su**

¹ Muslim ne ya rawaito shi.

ciyar, har mutane suka fara yin alfahari da ita, sai ta zama kamar yadda kake gani»¹.

Akuya ta fi daya bisa bakwai na taguwa da kuma saniya.

Bamai isuwa a hadaya da layya sai kubutacce daga cuta da tawayar gabbai da kuma rashin kiba; ba a yarda da dabba mai ido daya bayyananne ba, ko makaho, ko ramammiya wadda ba ta da bago a ciki, ko gurguwa wadda ba ta iya tafiya tare da lafiyayya, ko wadda aka rasa hakoranta daga asali, ko tsohuwa wadda hantsarta ta bushe daga madara saboda tsufa, kuma ba a yarda da mai cuta bayyananniya ba; saboda hadisin Barra'u Ibnu Azib - Allah Ya yarda da shi - ya ce: Manzon Allah - tsira da amincin Allah su tabbata a gare shi - ya tsaya a cikinmu, ya ce: **«Hudu ba sa halatta a cikin dabbobin layya: Mai ido daya wacce makantarta ta bayyana, da mara lafiya wacce rashin lafiyarta ya bayyana, da gurguwa wacce gurguncinta ya bayyana, da ramammiya wacce ba ta da bargo».**²

Imam Tirmizi - Allah Ya yi masa rahama - ya ce: **"Aiki ya tabbata akan wannan a wajen ma'abota ilimi"**³.

¹ Tirmizi da Ibn Maja ne suka rawaito shi.

² Abu Daud ya rawaito shi, da Tirmizi da Nasa'i da Ibnu Majah.

³ Tirmizi ne ya rawaito shi.

Lokacin yankan hadayar Tamattu'i da dabbobin layya yana farawa ne bayan sallar idi har zuwa karshen kwanakin Tashrik a bisa ingantaccen ra'ayi.

Ana son ya ci daga cikin hadayarsa idan ya kasance hadayar Tamattu'i ko kirani ne, da kuma daga layyarsa, yayi kyauta kuma yayi sadaka a raba kashi uku; saboda faɗin Allah - Mafaukakin sarki -:

﴿... فَكُلُوا مِنْهَا وَأَطْعِمُوا الْبَائِسَ الْفَقِيرَ﴾ [الحج: ٣٨].

(Sai ku ci daga gare su, kuma ku ciyar da galabaitaccen matalauci) [al-Hajj: 28].

Amma hadayar gyara, itace: Wacce aka yi saboda aikata wani abu da aka haramta daga cikin abubuwan da aka haramta yayin harama ko saboda barin wani wajibi; to ba ya cin komai daga gareta.

Wanda ya yi nufin yin layya; idan goma ga watan Zul-Hijjah ya shiga; to kada ya yanki wani abu daga gashinsa ko farcensa har zuwa lokacin yanka dabbar layya; saboda faɗin Annabi - tsira da amincin Allah su tabbata a gare shi -: **«Idan goma ta shigo (ga watan Zul-Hijja), kuma dƙayanku yana son yin layya; to kada ya yanki**

wani abu daga gashinsa ko farcensa, har sai ya yi layya»¹.

Idan ya aikata wani abu daga cikin wannan; to ya nemi gafarar Allah, babu fidiya a kan sa.

Siffar yanka hadaya da layya da sauran abin da ake yanka kamar haka:

1- Ba wanda zai yanka sai musulmi mai mayyazewa mai hankali, ko mazuwa littafi, kuma mai yankan yana nufin yin yanka, kada ya yanka ga wanin Allah, ba ya ambaton sunan wanin Allah, yana ambaton sunan Allah a lokacin yanka ko sokewa, kuma ya yanka da abin yanka mai kaifi banda hakori da farce, ya zubar da jini a gurin da ya dace, kuma dole ne mai yankan ya kasance yana da izini a shari'a wajen yankansa².

2- Ya zaɓi dabbar layya, dan haka yayi kwaɗayi a kan cikakkiyar dabbar layya; hakika: **«Manzon Allah - tsira da amincin Allah su tabbata a gare shi - ya yi layya da raguna biyu masu farar fuska da baki-baki masu kaho, ya yanka su da hannunsa, ya ambaci sunan Allah, ya yi kabbara, kuma ya dora kafarsa akan fatun wuyayensu»³.**

¹ Muslim ne ya rawaito shi.

² Ahkamul udhiyya na mai yawan sani Muhammad bn Uthaymin, (shafi na 56 - 87).

³ Bukhari da Muslim ne suka rawaito shi.

3- Kyautatawa ga abin yanka, a yi duk abin da zai hutar da ita a lokacin yanka, daga ciki: Yankan ya zama da abin yanka mai kaifi, kuma ya wuce shi a bigiren yankan da karfi da sauri; domin abin da ake nema shi ne a gaggauta kashe rai a mafi kyawun fuskoki ba tare da azabtarwa ba; saboda hadisin Shaddad dan Aus - Allah Ya yarda da shi - ya ce: "Abubuwa biyu na haddace su daga Manzon Allah - tsira da amincin Allah su tabbata a gare shi - ya ce: **«Lallai cewa Allah Ya rubuta kyautayi akan kowane abu, to idan zakuyi kisa to ku kyautata kisan, idan zakuyi yanka to ku kyautata yankan, kuma dayaku ya wasa wukarsa, don ya hutar da abin yankansa»**¹.

Ba'a son ya wasa wuka alhali dabba tana kallonsa; saboda abin da ya zo daga Ibn Umar - Allah Ya yarda da su - ya ce: **Annabi - tsira da amincin Allah su tabbata a gare shi - yayi umarni da a wasa wukake, kuma a boyesu daga (ganin) dabbobi, sai ya ce: «Idan dayanku zai yanka; to yayi gaggawa»**².

4- Idan dabbar layya ta kasance daga cikin rakuma ne; to ya yanka shi a tsaye, hannunsa na hagu a daure; saboda hadisin Abdullahi Ibn Umar - Allah Ya yarda da su -: **"Ya zowa wani**

¹ Muslim ne ya rawaito shi.

² Ahmad da Ibn Maja ne suka rawaito shi.

mutumin da ya durkusar da taguwarsa zai soketa sai ya ce: Ka tasheta a tsaye a daure sunnar (Annabi) Muhammad - tsira da amincin Allah su tabbata agare shi -"1.

5- Idan dabbar layya ta kasance ba daga cikin rakuma ba ne; to ya yanka ta a kwance a gefen hagunta, kuma ya dora kafarsa akan fatar wuyanta; dan ya samu tabbata daga gareta; saboda hadisin Anas - Allah Ya yarda da shi - ya ce: «**Manzon Allah -tsira da amincin Allah su tabbata a gare shi- ya yi layya da raguna biyu, masu launin baki da fari, masu kahonni, ya yanka su da hannunsa, ya ambaci sunan Allah, ya yi kabbara, kuma ya dora kafarsa a kan fatar wuyansu**»².

6- Ambatan sunan Allah a lokacin yanka da kuma sokewa, kuma ita wajiba ce, saboda fadīn Allah - Madaukakin sarki -:

﴿فَكُلُوا مِمَّا ذُكِّرَ اسْمُ اللَّهِ عَلَيْهِ إِنْ كُنْتُمْ بِآيَاتِهِ مُؤْمِنِينَ﴾ [الأُنْعَام: ١١٨]

(Sabōda haka ku ci daga abin da aka ambaci sūnan Allah kansa, idan kun kasance māsu īmāni da āyōyinSa) [al-An'am:

118].

da kuma fadīn Allah - Madaukakin sarki -:

¹ Bukhari da Muslim ne suka rawaito shi.

² Bukhari da Muslim ne suka rawaito shi.

﴿وَلَا تَأْكُلُوا مِمَّا لَمْ يُذَكَّرِ اسْمُ اللَّهِ عَلَيْهِ وَإِنَّهُ لَفِسْقٌ وَإِنَّ الشَّيَاطِينَ لَيُوحُونَ إِلَيْنِ أَوْلِيَاءِهِمْ لِيَجِدُوا لَكُمْ وَإِنْ أَطَعْتُمُوهُمْ إِنَّكُمْ لَمُشْرِكُونَ﴾^(١٦)
 [الأنعام: ١٦].

(Kada ku ci daga abin da ba a ambaci sūnan Allah ba a kansa, Kuma lalle ne shī fāsifanci ne. Kuma lalle ne, shaidānu, hakīka, suna yin ishāra zuwa ga masōyansu, dōmin su yi jāyayya da ku. Kuma idan kuka yi musu dā'a, lalle ne kū, hakīka, māsu shirki ne) [al-An'am: 121].

Kuma Saboda faḍin Annabi - tsira da amincin Allah su tabbata a gare shi -: **«Duk abinda ya zubar da jini kuma aka ambaci sunan Allah a kansa; to kuci shi, muddin ba hakori ba ne ko farce»**¹.

An so yin kabbara: **(Allahu Akbar)** tare da ambaton Allah; saboda hadisin Jabir - Allah Ya yarda da shi - ya ce: Na halarci babbar sallah tare da Manzon Allah - tsira da amincin Allah su tabbata agare shi - a filin sallah, lokacin da ya gama huɗubarsa sai ya sauko daga mimbarinsa, sai aka kawo rago, sai Manzon Allah - tsira da amincin Allah su tabbata agare shi - ya yanka shi da hannunsa, kuma ya ce: **«Da sunan Allah, Allah**

¹ Bukhari da Muslim ne suka rawaito shi.

ne mafi girma, wannan daga gare ni ne da kuma wanda bai yi layya ba daga cikin al'ummata»¹.

7- Yanke makogwaro, da madaciya, makogwaro da jijiyoyi, da zubar da jini: Imam Ibn Baaz - Allah Yayi masa rahama - ya ce: (Lallai yankan shari'a na rakuma da shanu da tumaki: yana da halaye uku:

Hali na farko: Mai yankan ya yanke: Makogwaro, da madaciya, da jijiyoyi, wannan shi ne mafi cikar yanka kuma mafi kyansa, idan an yanke wadannan abubuwa huɗu; to yankan ya halatta a wurin dukkan malamai.

Hali na biyu: A yanke makogwaro da madaciya da ɗaya daga cikin jijiyoyi; wannan ya halatta kuma ingantacce ne mai daɗi, duk da bai kai na farko ba.

Hali na uku: A yanke makogwaro da madaciya kawai kawai ba tare da jijiyoyin wuya ba, wannan ma ingantacce ne, kuma wasu daga cikin malamai sun faɗi haka, hujjarsu ita ce faɗin Annabi - tsira da Amincin Allah su tabbata a gare shi -: **«Duk abinda ya zubar da jini kuma aka ambaci sunan Allah a kansa to kucishi, banda hakori da farce»². Wannan shi ne abin zaɓi a wannan mas'alar³.**

¹ Abu Dawud ne ya ruwaito shi, da Tirmizi, kuma Albani ya ingantashi.

² Bukhari da Muslim ne suka rawaito shi.

³ Ka duba: Majmu'u fatawa Bn Baaz (26/18).

Allah ne abin roko Ya amfane mu da abin da muka sani, kuma Ya sanar da mu abin da zai amfane mu; lallai cewa Shi Mai yawan kyauta ne kuma Mai girma, tsira da amincin Allah su tabbata ga Annabinmu Muhammad da iyalansa da amincin Allah mai yawa.



رسالة الحرمين

Sakon Haramain

Abun ciki na jagora ga masu zuwa Masallacin Harami da
Masallacin Annabi da harsuna

